



STQARRIJA GĦALL-ISTAMPA Nru 9/25

Il-Lussemburgu, 3 ta' Frar 2025

Digriet tal-Qorti Ġenerali fil-Kawża T-1126/23 | Asociația Inițiativa pentru Justiție vs Il-Kummissjoni

L-Istat tad-Dritt: ir-rikors ta' assoċjazzjoni professjonali ta' prosekuturi Rumani kontra d-deċiżjoni tal-Kummissjoni li tħassar id-deċiżjoni li tistabbilixxi l-mekkaniżmu ta' kooperazzjoni u ta' verifika huwa miċhud bħala inammissibbli

Permezz ta' dan id-digriet ta' inammissibbiltà, il-Qorti Ġenerali tiegħu pożizzjoni, b'mod partikolari, fuq il-kwistjoni għida tar-relazzjoni bejn il-prinċipju ta' effett dirett u l-kundizzjoni ta' ammissibbiltà marbuta mal-inċidenza diretta ta' persuna fiżika jew ġuridika permezz ta' deċiżjoni li tkun is-sugġett ta' rikors għal annullament, ipprezentat skont ir-raba' paragrafu tal-Artikolu 263 TFUE.

Din il-kawża taq' fil-kuntest ta' riforma kbira fil-qasam tal-ġustizzja u tal-ġlieda kontra l-korruzzjoni fir-Rumanija, li giet issorveljata fuq livell tal-Unjoni Ewropea sa mill-2007 bis-saħħa tal-Mekkaniżmu għall-Kooperazzjoni u l-Verifika (MKV). Dan il-mekkaniżmu, stabbilit bid-Deċiżjoni 2006/928 ¹, kien intiż li jsegwi r-riformi mwettqa mir-Rumanija sabiex tissodisfa l-punti ta' riferiment iddefiniti fl-anness ta' din id-deċiżjoni (iktar 'il quddiem il-"punti ta' riferiment"). Dawn il-punti kienu ġew stabbiliti bl-għan li tiġi kkompletata l-adeżjoni ta' dan l-Istat mal-Unjoni, billi jiġu rrimedjati n-nuqqasijiet ikkonstatati mill-Kummissjoni Ewropea qabel l-adeżjoni. Fil-15 ta' Settembru 2023, peress li qieset li r-Rumanija kienet laħqet l-imsemmija punti, il-Kummissjoni adottat id-Deċiżjoni 2023/1786 ² (iktar 'il quddiem id-"deċiżjoni kkontestata"), li tħassar id-Deċiżjoni 2006/928, u b'hekk temmet il-MKV.

L-Asociația Inițiativa pentru Justiție, assoċjazzjoni professjonali ta' prosekuturi Rumani li l-għan tagħha huwa li tiżgura l-osservanza tal-valur tal-Istat tad-dritt fir-Rumanija, ikkontestat din id-deċiżjoni ta' tħassar quddiem il-Qorti Ġenerali tal-Unjoni Ewropea, billi sostniet li t-tneħħija tal-MKV taffettwa direttament lill-membri tagħha, sa fejn, fl-assenza ta' dan il-mekkaniżmu, huma jkunu iktar esposti għal azzjonijiet dixxiplinari illeġittimi. Il-Kummissjoni qajmet eċċezzjoni ta' inammissibbiltà, peress li qieset li d-deċiżjoni ma kinitx tikkonċerna direttament la l-assoċjazzjoni rikorrenti u lanqas il-membri tagħha.

Fid-digriet tagħha, **il-Qorti Ġenerali tiċhad ir-rikors għal annullament bħala inammissibbli, peress li l-assoċjazzjoni rikorrenti ma għandhiex *locus standi* la fisimha stess u lanqas fisem il-prosekuturi li tagħhom hija tiddefendi l-interessi.**

Fil-kuntest tal-analiżi tal-kwistjoni dwar jekk id-deċiżjoni kkontestata tipproduċi direttament effetti legali fuq is-sitwazzjoni tal-prosekuturi membri tal-assoċjazzjoni rikorrenti, il-Qorti Ġenerali tirrileva qabelxejn li, **sa fejn din id-deċiżjoni tħassar id-Deċiżjoni 2006/928, din għandha tiġi eżaminata fid-dawl tas-sugġett, tal-kontenut u tal-kuntest legali u fattwali li fih ittiegħdet din l-aħħar deċiżjoni.** Minn dan isegwi li d-deċiżjoni kkontestata tista' tipproduċi direttament effetti legali fuq is-sitwazzjoni tal-prosekuturi Rumani biss sa fejn id-Deċiżjoni 2006/928 stess setgħet tipproduċi tali effetti.

Issa, dan ma huwiex il-każ. Fil-fatt, **mid-Deċiżjoni 2006/928 jirriżulta li l-effetti tagħha kienu limitati għar-relazzjonijiet bejn l-Unjoni u r-Rumanija**, mingħajr ma l-individwi, inklużi l-prosekuturi, kienu kkonċernati

direttament jew indirettament minn din id-deċiżjoni. Għaldaqstant, kuntrarjament għal dak li ssostni r-rikorrenti, **l-imsemmija deċiżjoni ma tat ebda dritt lill-membri tagħha, b'tali mod li hija ma tistax titqies li tipproduċi direttament effetti fuq is-sitwazzjoni legali tagħhom.**

Il-fatt li l-Qorti tal-Ġustizzja rrikonossiet l-effett dirett tal-punti ta' riferiment ³ ma jistax jimplika, fih innifsu, li dawn l-għanijiet kienu neċessarjament jinkludu drittijiet korrispondenti għall-prosekuturi, li dawn jistgħu jinvokaw quddiem il-qorti nazzjonali. Insostenn ta' din il-kunsiderazzjoni, il-Qorti Ġenerali tosserva li l-Qorti tal-Ġustizzja fehmet l-effett dirett tal-punti ta' riferiment, mhux permezz tad-drittijiet u/jew tal-obbligi maħluqa fir-rigward tal-individwi ⁴, iżda fil-perspettiva li l-prinċipju ta' effett dirett jinkludi wkoll l-obbligu għall-qorti nazzjonali li ma japplikawx kull leġiżlazzjoni jew ġurisprudenza nazzjonali li tmur kontra d-dritt tal-Unjoni.

Il-Qorti Ġenerali ppreċiżat li, **fi kwalunkwe każ, l-effett dirett tal-punti ta' riferiment ma jistax jimplika li individwi jistgħu jikkontestaw it-tneħħija ta' dawn il-punti, mingħajr ma juru li din it-tneħħija tinvolvi, fiha nnifisha, preġudizzju dirett u individwali għall-pożizzjoni legali tagħhom**, prova li hija nieqsa f'dan il-każ.

Il-Qorti Ġenerali tikkonkludi li d-Deċiżjoni 2006/928 ma kinitx taffettwa direttament lir-rikorrenti u, konsegwentement, lanqas id-deċiżjoni kkontestata, b'tali mod li din ma jistax ikollha *locus standi*. Madankollu, huwa jfakkar li, **minkejja t-tħassir tad-Deċiżjoni 2006/928 li tistabbilixxi l-MKV, il-prosekuturi li huma s-sugġett ta' proċeduri dixxiplinari jistgħu dejjem jinvokaw il-protezzjoni ġudizzjarja li huma jisiltu mid-dritt tal-Unjoni skont l-Artikolu 19 TUE.**

Fl-aħħar nett, il-Qorti Ġenerali tfakkar li l-interpretazzjoni tal-kundizzjonijiet ta' ammissibbiltà tar-rikors għal annullament fid-dawl tad-dritt fundamentali għal protezzjoni ġudizzjarja effettiva ma għandhiex twassal li jitwarrbu l-kundizzjonijiet espressament previsti mit-Trattati.

NOTA: Ir-rikors għal annullament huwa intiż sabiex jiġu annullati atti ta' istituzzjonijiet tal-Unjoni li ma jkunux konformi mad-dritt tal-Unjoni. Taht ċerti kundizzjonijiet, l-Istati Membri, l-istituzzjonijiet Ewropej u l-individwi jistgħu jipprezentaw, skont il-każ, rikors għal annullament quddiem il-Qorti tal-Ġustizzja jew il-Qorti Ġenerali. Jekk ir-rikors ikun fondat, l-att jiġi annullat. L-istituzzjoni kkonċernata għandha ssib rimedju għal lakuna ġuridika eventwali li tinħoloq bl-annullament tal-att.

NOTA: Appell mid-deċiżjoni tal-Qorti Ġenerali, limitat għal kwistjonijiet ta' dritt, jista' jiġi pprezentat quddiem il-Qorti tal-Ġustizzja f'terminu ta' xahrejn u għaxart ijiem mill-komunikazzjoni tagħha.

Dokument mhux uffiċjali għall-użu tal-mezzi tal-komunikazzjoni li ma jorbotx lill-Qorti Ġenerali.

It-[test sħiħ](#) tad-digriet jinsab fis-sit CURIA.

Kuntatt għall-istampa: Jacques René Zammit ☎ (+352) 4303 3355.

Ibqgħu konnessi!



¹ [Deċiżjoni tal-Kummissjoni 2006/928](#) tat-13 ta' Diċembru 2006 dwar it-twaqqif ta' mekkaniżmu għall-kooperazzjoni u l-verfika tal-progress fir-Rumanija sabiex jiġu indirizzati punti ta' riferiment speċifiċi fl-oqsma tar-riforma ġudizzjarja u tal-ġlieda kontra l-korruzzjoni.

² [Deċiżjoni tal-Kummissjoni 2023/1786](#) tal-15 ta' Settembru 2023 li tħassar id-Decision 2006/928/KE dwar it-twaqqif ta' mekkaniżmu għall-kooperazzjoni u l-verfika tal-progress fir-Rumanija sabiex jiġu indirizzati punti ta' riferiment speċifiċi fl-oqsma tar-riforma ġudizzjarja u tal-ġlieda kontra l-korruzzjoni.

³ Sentenza tat-18 ta' Mejju 2021, Asociația "Forumul Judecătorilor din România" et, [C-83/19, C-127/19, C-195/19, C-291/19, C-355/19 u C-397/19](#), punt 249).

⁴ Fis-sens li jirriżulta mill-ġurisprudenza li toħroġ mis-sentenza tal-5 ta' Frar 1963, van Gend & Loos, [26/62](#).